

பிரஸார் பாரதி
அகில இந்திய வானொலி, சென்னை- 4
06 10 2024 7 15
ஞாயிற்றுக்கிழமை காலை

தலைப்புச் செய்திகள்

1. நாட்டின் தொன்மைவாய்ந்த கடல்சார் வரலாறு உலகிற்கு வழிகாட்டியாக திகழ்கிறது என்று மத்திய கப்பல் மற்றும் நீர்வழிப் போக்குவரத்துத்துறை அமைச்சர் திரு. சர்பானந்த சோனோவால் தெரிவித்துள்ளார்.
2. ராஜஸ்தான் மாநிலம் பொக்ரானில் குறுகிய தொலைவில் உள்ள இலக்கை தாக்கவல்ல 3 போர் விமானங்களை பாதுகாப்பு ஆராய்ச்சி மற்றும் மேம்பாட்டு நிறுவனம் வெற்றிகரமாக சோதித்துப் பார்த்தது.
3. ஹரியானா சட்டப்பேரவைத் தேர்தலில் 67 சதவீத வாக்குகள் பதிவாகி உள்ளது.
4. மாலத்தீவு அதிபர் திரு. முகமது மொய்சு 5 நாள் அரசுமுறைப் பயணமாக இன்று புதுதில்லி வருகிறார்.
5. காத்மாண்டுவில் நடைபெறும் ஆசிய ரக்பி சாம்பியன் போட்டியின் மகளிர் பிரிவு இறுதி ஆட்டத்தில் இந்தியா இன்று ஃபிலிப்பைன்சை எதிர்கொள்கிறது.

--- இனி விரிவான செய்திகள் ---

<<<<◇>>>>

நாட்டின் தொன்மைவாய்ந்த கடல்சார் வரலாறு உலகிற்கு வழிகாட்டியாக திகழ்கிறது என்று மத்திய கப்பல் மற்றும் நீர்வழிப் போக்குவரத்துத்துறை அமைச்சர் திரு. சர்பானந்த சோனோவால் தெரிவித்துள்ளார்.

புதுதில்லியில் நடைபெற்ற தொல்லியல் மற்றும் அருங்காட்சியக துறை சார்ந்த நிபுணர்கள் கலந்துகொண்ட கூட்டத்தில் பேசிய அவர், நாட்டின் தொன்மை வாய்ந்த கடல்சார் வரலாறு குறித்த குறிப்புகளை ஆவணப்படுத்துவதில் கவனம் செலுத்த வேண்டும் என்று கேட்டுக்கொண்டார்.

நாட்டின் கடல்சார் பாராம்பரியம் குறித்த மாநாடு, வரும் டிசம்பர் மாதம் நடைபெறும் என்று அவர் அறிவித்தார்.

இம்மாநாட்டில் சர்வதேச அளவில் துறைசார்ந்த வல்லுநர்கள், ஆராய்ச்சியாளர்கள் கலந்துகொள்வார்கள் என அமைச்சர் கூறினார்.

<<<<>>>>

குறுகிய தொலைவில் உள்ள இலக்கை தாக்கவல்ல 3 போர் விமானங்களை பாதுகாப்பு ஆராய்ச்சி மற்றும் மேம்பாட்டு நிறுவனம் வெற்றிகரமாக சோதித்துப் பார்த்தது.

ராஜஸ்தான் மாநிலம் பொக்ரானில் இந்த சோதனை வெற்றிகரமாக நடத்தப்பட்டதாக பாதுகாப்பு அமைச்சுத்தின் அறிக்கையில் தெரிவிக்கப்பட்டுள்ளது.

நான்காம் தலைமுறையைச் சேர்ந்த இந்த போர் விமானங்களில் உள்ள முக்கிய தொழில்நுட்பக் கூறுகள் வெற்றிகரமாக சோதிக்கப்பட்டதாக அந்த அறிக்கையில் குறிப்பிடப்பட்டுள்ளது.

இந்த சோதனை வெற்றி பெற்றதற்கு பாதுகாப்புத்துறை அமைச்சர் திரு. ராஜ்நாத் சிங் பாராட்டு தெரிவித்துள்ளார்.

இது தொடர்பாக அவர் வெளியிட்டுள்ள செய்தியில், ஏவுகணையுடன் கூடிய நவீன தொழில்நுட்பத்தின் அடிப்படையில் உருவாக்கப்பட்டுள்ள இந்த போர் விமானங்கள் ஆயுதப்படைக்கு கூடுதல் வலு சேர்க்கும் என்று தெரிவித்துள்ளார்.

<<<<>>>>

ஹரியானா சட்டப்பேரவைத் தேர்தலில் 67 சதவீத வாக்குகள் பதிவாகி உள்ளதாக தகவல்கள் தெரிவிக்கின்றன.

90 உறுப்பினர்களைக் கொண்ட அம்மாநில சட்டப்பேரவைக்கு ஒரேகட்டமாக தேர்தல் நேற்று அமைதியாக நடந்து முடிந்தது.

வாக்குப்திவை தலைமைத் தேர்தல் ஆணையர் திரு. ராஜீவ் குமார் மற்றும் தேர்தல் ஆணையர்கள் திரு. கியானேஷ்குமார், டாக்டர் சுக்பீர்சிங் சந்த் ஆகியோர் கண்காணித்தனர்.

85 வயதுக்கும் மேற்பட்ட மூத்த குடிமக்கள் மற்றும் மாற்றுத்திறனாளிகள் வீட்டிலிருந்தே வாக்களிப்பதற்கான வசதிகள் இந்தத் தேர்தலில் அறிமுகப்படுத்தப்பட்டதாக எமது செய்தியாளர் தெரிவிக்கிறார்.

<<<<>>>>

பன்முகத்தன்மையுடன் கூடிய வளர்ச்சி வங்கிகளை வலுப்படுத்துவது குறித்த ஜி-20 அமைப்பின் பெரும்பாலான பரிந்துரைகளை உலக வங்கி பரிசீலித்து வருவது வரவேற்கத்தக்கது என்று நிதியமைச்சர் திருமதி நிர்மலா சீதாராமன் தெரிவித்துள்ளார்.

புதுதில்லியில் ஜி-20 அமைப்பின் நிபுணர் குழு உறுப்பினரான பேராசிரியர் **Nick Stern** உடன் நடைபெற்ற கலந்துரையாடலில் பங்கேற்ற அவர், பருவநிலை மாற்றத்திற்கை எதிர்கொள்வதற்கான நடவடிக்கைகளுக்கு தேவைப்படும் நிதி மற்றும் தொழில்நுட்ப உதவிகளை வளர்ச்சியடைந்த நாடுகள் வளரும் நாடுகளுக்கு வழங்க வேண்டும் என்று வலியுறுத்தினார்.

இந்நிகழ்ச்சியில் பேசிய பேராசிரியர் **Nick Stern**, இந்தியா தலைமையில் நடைபெற்ற ஜி-20 உச்சி மாநாட்டில் உலகின் தென் பகுதியில் அமைந்துள்ள நாடுகளின் குரலாக இருந்த இந்தியாவின் நடவடிக்கை பாராட்டுதலுக்குரியது என்று கூறினார்.

<<<<>>>>

விரைவில் நடைபெற உள்ள ஜார்கண்ட் மாநில சட்டப்பேரவைத் தேர்தலில் பிஜேபி சார்பில் வெளியிடப்படும் தேர்தல் அறிக்கையில் இடம்பெறும் 5 முக்கிய அம்சங்களை அக்கட்சி வெளியிட்டுள்ளது.

ஜார்கண்ட் மாநில சட்டப்பேரவை தேர்தல் பொறுப்பாளரான திரு. ஷிவ்ராஜ்சிங் செளஹான் மற்றும் இணை பொறுப்பாளரான திரு. ஹிமந்தா பிஸ்வா ஷார்மா ஆகியோர் முன்னிலையில் அக்கட்சியின் தேர்தல் அறிக்கை குறித்த குறிப்புகள் வெளியிடப்பட்டன.

இதனிடையே செய்தியாளர்களிடம் பேசிய அக்கட்சியின் மாநில தலைவர் திரு. பாபுலால் மராண்டி, மகளிருக்கு மாதம் தோறும் 2 ஆயிரத்து 100 ரூபாய் நிதியுதவி, அனைத்து குடும்பங்களுக்கும் 500 ரூபாய் விலையில் சமையல் எரிவாயு சிலிண்டர், பண்டிகை காலத்தின்போது 2 சமையல் எரிவாயு சிலிண்டர்கள் வழங்கப்படும் என்று கூறினார்.

<<<<>>>>

ரயில் சேவையில் பாதுகாப்பு அம்சங்களை மேம்படுத்துவதற்கான நடவடிக்கைகள் குறித்து உயரதிகாரிகளுடன் அத்துறைக்கான அமைச்சர் திரு. அஸ்வினி வைஷ்ணவ் ஆலோசனை நடத்தினார்.

மகாராஷ்டிர மாநிலம் நாசிக்கில் நடைபெற்ற ஆய்வுக் கூட்டத்தில் பாதுகாப்பு கவாச் தொழில்நுட்ப பயன்பாடு குறித்து விவாதிக்கப்பட்டது.

மேலும் நவீன தொழில்நுட்ப வசதிகளுடன் கூடிய ரயில் இன்ஜின்களை இயக்குவதில் உள்ள நடைமுறை சிக்கல்களைக் களைவது குறித்து துறைசார்ந்த அதிகாரிகளுடன் அமைச்சர் விவாதித்தார்.

<<<<>>>>

இந்திய விமானப் படையின் 92வது ஆண்டு தினத்தை ஒட்டி விமானப் படையினரின் சாகச நிகழ்ச்சி இன்று சென்னையில் நடைபெற உள்ளது.

உலக அளவில் 4வது பெரிய விமானப் படையாக திகழும் இந்திய விமானப்படையின் இந்த சாகச நிகழ்ச்சி இந்த ஆண்டு லிம்கா சாதனைப் புத்தகத்தில் இடம்பெறும் வகையில் ஏற்பாடுகள் செய்யப்பட்டுள்ளதாக எமது செய்தியாளர் தெரிவிக்கிறார்.

இந்நிகழ்ச்சியில் தேஜாஸ், மிராஜ், சுகோய், ஜாகுவார் மற்றும் நவீன ரக **Prachnd** ஹெலிகாப்டர் உட்பட 72 விமானங்கள் பங்கேற்க உள்ளன.

திறன், வலிமை மற்றும் சுயசார்பு என்ற கருப்பொருளில் இந்த சாகச நிகழ்ச்சி நடைபெற உள்ளது.

இந்நிகழ்ச்சியில் மாநில ஆளுநர் திரு. ஆர்.என். ரவி, முதலமைச்சர் திரு. மு.க. ஸ்டாலின், முப்படைகளின் தளபதி திரு. **Anil Chowra**, அமைச்சர்கள் மற்றும் உயரதிகாரிகள் பங்கேற்கின்றனர்.

இந்நிகழ்ச்சி காலை 11 மணிக்கு தொடங்கி பிற்பகல் ஒரு மணி வரை நடைபெற உள்ளது.

சென்னை மெரினா கடற்கரையில் நடைபெறும் இந்த சாகச நிகழ்ச்சியை மக்கள் பார்வையிட ஏதுவாக விரிவான ஏற்பாடுகள் செய்யப்பட்டுள்ளன.

பாதுகாப்புப் பணியில் சுமார் 8 ஆயிரம் காவலர்கள் ஈடுபடுத்தப்பட்டுள்ளனர்.

இந்நிகழ்ச்சியைப் பார்வையிடுவதற்காக சென்னையின் பல்வேறு பகுதிகளில் இருந்து மாநகர பேருந்துகளுடன் கூடுதலாக சிறப்பு பேருந்துகளும் இயக்கப்பட உள்ளது.

<<<<>>>>

கள்ளக்குறிச்சி மாவட்டத்தில் பிரதமரின் வேளாண் திட்டத்தின்கீழ் வழங்கப்படும் நிதியுதவி மூலம் இம்மாவட்டத்தைச் சேர்ந்த 73 ஆயிரம் விவசாயிகள் பயனடைந்துள்ளதாக எமது செய்தியாளர் தெரிவிக்கிறார்.

இந்த நிதியுதவி வேளாண் தொழிலை மேற்கொள்வதற்கு மிகவும் உதவிகரமாக உள்ளது என்று விவசாயிகள் தெரிவிக்கின்றனர்.

<<<<◇>>>>

மாலத்தீவு அதிபர் திரு. முகமது மொய்சு 5 நாள் அரசுமுறைப் பயணமாக இன்று புதுதில்லி வருகிறார்.

இது தொடர்பாக வெளியறவுத்துறை அமைச்சகம் வெளியிட்டுள்ள செய்திக்குறிப்பில், அவரது இந்தப் பயணத்தின்போது குடியரசுத்தலைவர் திருமதி திரௌபதி முர்முவை சந்தித்துப் பேசுகிறார்.

பிரதமர் திரு. நரேந்திர மோடியுடனான சந்திப்பின்போது இருதரப்பு உறவுகள், பிராந்திய மற்றும் சர்வதேச விவகாரங்கள் குறித்து பரஸ்பரம் இரு தலைவர்களும் தங்களது கருத்துகளை பரிமாறிக்கொள்வர் என்று எதிர்பார்க்கப்படுவதாக எமது செய்தியாளர் தெரிவிக்கிறார்.

பின்னர் டாக்டர் மொய்சு பெங்களூரு மற்றும் மும்பையில் உள்ள தொழில் நிறுவன பிரதிநிதிகளுடன் ஆலோசனை நடத்துகிறார்.

அவரது இந்திய பயணத்தின் மூலம் இரு நாடுகளுக்கும் இடையே உள்ள நல்லுறவு மேலும் வலுவடையும் என்று எதிர்பார்க்கப்படுகிறது.

<<<<◇>>>>

புதிய மற்றும் புதுப்பிக்கத்தக்க எரிசக்தி துறை அமைச்சர் திரு. பிரல்ஹத் ஜோஷி 3 நாள் அரசுமுறைப் பயணமாக இன்று ஜெர்மனி புறப்பட்டுச் செல்கிறார்.

அவரது இந்தப் பயணத்தின்போது ஹர்பார்க்கில் நடைபெறும் நீடித்த வளர்ச்சி குறித்த 2 நாள் மாநாட்டில் பங்கேற்கிறார்.

பின்னர் அந்நாட்டு அமைச்சர்களுடன் இருதரப்பு உறவுகள், நீடித்த வளர்ச்சி, பசுமை ஹைட்ரஜன், குறைந்த வட்டியிலான கடனுதவி மற்றும் புதுப்பிக்கத்தக்க எரிசக்திக்கான வினியோக நடைமுறைகள் போன்ற அம்சங்கள் குறித்து விரிவாக விவாதிக்க உள்ளதாக எமது செய்தியாளர் தெரிவிக்கிறார்.

<<<<>>>>

காத்மாண்டுவில் நடைபெறும் ஆசிய ரக்பி சாம்பியன் போட்டியின் மகளிர் பிரிவு இறுதி ஆட்டத்தில் இந்தியா இன்று ஃபிலிப்பைன்சை எதிர்கொள்கிறது.

<<<<>>>>

உலகக்கோப்பை மகளிர் ட்வெண்ட்டி ட்வெண்ட்டி கிரிக்கெட் போட்டியில் இந்தியா இன்று பாகிஸ்தானை எதிர்கொள்கிறது.

துபாயில் நடைபெறும் இப்போட்டி இந்திய நேரப்படி பிற்பகல் 3.30 மணிக்கு தொடங்குகிறது.

மற்றொரு போட்டியில் ஸ்காட்லாந்து – வெஸ்ட் இண்டீஸ் அணியை எதிர்கொள்கிறது.

இப்போட்டி இந்திய நேரப்படி இன்றிரவு ஏழரை மணிக்கு தொடங்குகிறது.

முன்னதாக நேற்று நடைபெற்ற பங்களாதேஷுக்கு எதிரான போட்டியில் 21 ரன் வித்தியாசத்தில் இங்கிலாந்து வெற்றி பெற்றது.

ஷார்ஜாவில் நடைபெற்ற இப்போட்டியில், பாஸ் வென்று முதலில் ஆடிய இங்கிலாந்து அணி நிர்ணயிக்கப்பட்ட 20 ஓவரில் 7 விக்கெட் இழப்புக்கு 117 ரன் எடுத்தது.

118 ரன் எடுத்தால் வெற்றி என்ற இலக்குடன் ஆடிய பங்களாதேஷ் அணி, 20 ஓவரில் 7 விக்கெட் இழப்புக்கு 97 ரன் எடுத்தது.

<<<<>>>>

ஆசிய இளையோர் வில்வித்தை சாம்பியன் போட்டியில் இந்தியா 7 தங்கம், 9 வெள்ளி, 3 வெண்கலப் பதக்கங்களுடன் பதக்கப் பட்டியலில் இரண்டாம் இடத்தில் உள்ளது.

<<<<>>>>

விசாகப்பட்டினத்தில் நடைபெற்ற **Vaizag Open** கோல்ஃப் போட்டியில் அங்கத் சீமா பட்டம் வென்றார்.

<<<<The End>>>>